

## न्यूज डायरी



बेजोस और ब्रैनसन को झटका, अमेरिका ने स्पेस ट्रेवल नियमों में किया बदलाव **एजेंसी (वेब वार्ता न्यूज)** वाशिंगटन। अपने स्पेस प्रोग्राम को लेकर अमेजन फाउंडर जेफ बेजोस और ब्रिटिश अरबपति रिचर्ड ब्रैनसन को बड़ा झटका लगा है। इसकी बड़ी वजह यह है कि अमेरिका ने एस्ट्रोनॉट की व्याख्या वाले नियमों को बहुत सख्त कर दिया है। न्यू फेडरल एविएशन एडमिनिस्ट्रेशन (एफएए)के नए नियम के मुताबिक एस्ट्रोनॉट कहलाने के लिए व्यक्ति को फ्लाइट क्रू का हिस्सा होना अनिवार्य है। इसके अलावा अंतरिक्ष उड़ान सुरक्षा में उसे योगदान देना चाहिए। इस नियम के मुताबिक जेफ बेजोस और रिचर्ड ब्रैनसन अमेरिकी सरकार की नजर में एस्ट्रोनॉट नहीं हैं। इस नियम से बेजोस और ब्रैनसन के ड्रीम प्रोजेक्ट को बड़ा झटका लगा है। खास बात यह है कि कमर्शियल एस्ट्रोनॉट विंग्स प्रोग्राम अपडेट की घोषणा मंगलवार को तब की गई थी, जब अमेजन के जेफ बेजोस ने ब्लू ऑरिजन रॉकेट से अंतरिक्ष के किनारे तक उड़ान भरी थी। वर्ष 2004 में एफएए विंग्स प्रोग्राम शुरू होने के बाद से ये पहला बदलाव है।

अफगानिस्तान में भारतीय दूतावास ने नागरिकों के लिए जारी किया सुरक्षा परामर्श

**एजेंसी (वेब वार्ता न्यूज)** काबुल। अफगानिस्तान में तालिबान के बढ़ते कब्जे और अफगान सेना व आतंकी संगठन के बीच जारी तेज लड़ाई के बीच भारतीय दूतावास ने वहां भारतीय नागरिकों के लिए सुरक्षा परामर्श जारी किया है। सलाहकार ने अफगानिस्तान में रहने, आने और काम करने वाले भारतीयों को हर समय अत्यधिक सतर्कता बरतने और सभी गैर जरूरी यात्रा से बचने के लिए कहा क्योंकि अफगानिस्तान में सुरक्षा की स्थिति खतरनाक बनी हुई है। ज्ञात हो कि तालिबान ने अफगानिस्तान में हावी होने के बाद पाक सीमा से लगे शहर स्पिन बोल्डक में सौ नागरिकों का कत्लेआम करके खूनी खेल शुरू कर दिया है। इस नरसंहार के दौरान निर्दोष नागरिकों के साथ लूटपाट और घृणित कार्य किए गए। स्पिन बोल्डक पाकिस्तान की सीमा से लगा एक व्यावसायिक शहर है।

लाइलाज फंगस से सहमा अमेरिका, कोरोना महामारी के बीच नई आफत

**एजेंसी (वेब वार्ता न्यूज)** वाशिंगटन। अमेरिका में कोरोना वायरस महामारी के बीच एक खतरनाक और जानलेवा कैंडिडा ऑरिस के मामले सामने आए हैं। यूएस सेंटर फॉर डिजीज कंट्रोल एंड प्रिवेंशन (सीडीसी) के मुताबिक कैंडिडा ऑरिस संक्रमण वाले तीन में से एक से अधिक मरीजों की मौत हो जाती है। सीडीसी ने इस फंगस को एक गंभीर वैश्विक स्वास्थ्य खतरा करार दिया है। अमेरिकी स्वास्थ्य अधिकारियों ने कहा कि उल्लास क्षेत्र के दो अस्पतालों और वाशिंगटन डीसी के एक नर्सिंग होम ने इस लाइलाज फंगस के मामलों की जानकारी दी है। सीडीसी ने कहा कि वह पहली बार कैंडिडा ऑरिस के कलस्टर को देख रही हैं। इसमें मरीज एक दूसरे से संक्रमित हो रहे हैं। वाशिंगटन डीसी में कैंडिडा ऑरिस से संक्रमित 101 मामले रिपोर्ट किए गए हैं।

रूस ने ताजिक-अफगान सीमा पर सैन्य उपकरण भेजे

**एजेंसी (वेब वार्ता न्यूज)** मास्को। रूस ने आतंकी संगठन तालिबान के संभावित खतरों को रोकने के लिए ताजिकिस्तान और अफगानिस्तान के बीच सीमावर्ती इलाकों में सैन्य उपकरण भेजे हैं। रूस मध्य एशियाई देशों में अस्थिरता के चलते पैदा हुए हालात को लेकर चिंतित है जहां उसके सैन्य ठिकाने हैं। हाल के हफ्तों में पुलिस और सरकारी सैनिकों सहित सैकड़ों अफगान नागरिक देश छोड़कर सीमावर्ती देशों ताजिकिस्तान और उज्बेकिस्तान में प्रवेश कर गए हैं। तालिबान ने पड़ोसी देशों से लगी अफगानिस्तान की 90 फीसदी सीमा पर कब्जा करने का दावा किया है। हाल ही में यह बताया गया था कि रूस ताजिकिस्तान में अपने सैन्य अड्डे को मजबूत करेगा। ताजिकिस्तान में फिलहाल रूस के 6,000 से अधिक सैनिकों मौजूद हैं, जो विदेशी धरती पर रूस के कुछ सैन्य स्थलों में से एक है। ताजिकिस्तान के राष्ट्रपति इमोमाली रहमोन ने एक सैन्य अभ्यास के दौरान ताजिक सेना को संबोधित करते हुए कहा कि अफगानिस्तान में स्थिति नाजुक बनी हुई है।

# लद्दाख में भारत से तनाव, तिब्बत में शी जिनपिंग का चीनी सेना को निर्देश


चालबाज

एक बार फिर ड्रैगन की असली मंशा पर सवाल हुए खड़े

**एजेंसी (वेब वार्ता न्यूज)**

लद्दाख। पूर्वी लद्दाख में भारत के साथ पिछले एक साल से बढ़े सैन्य तनाव के बीच चीन के राष्ट्रपति शी जिनपिंग पहली बार तिब्बत की यात्रा पर पहुंचे। वह ब्रह्मपुत्र नदी को भी देखने गए जिस पर चीन दुनिया का सबसे विशाल बांध बना रहा है। यही नहीं, उन्होंने चीनी सेना के तिब्बत में मौजूद स्थानीय सैनिकों से युद्ध की तैयारी मजबूत करने को भी कहा है। जिनपिंग का दौरा अपने आप में भारत के लिए अहम मायने रखता है और सेना को दिए इस निर्देश से एक बार फिर ड्रैगन की असली मंशा पर सवाल खड़े होना लाजमी है।

**युद्ध की तैयारी मजबूत हो:** चीन के सरकारी अखबार ग्लोबल टाइम्स ने अपनी रिपोर्ट में बताया कि शी ने चीन की पीपल्स लिबरेशन आर्मी के तिब्बत मिलिट्री कमांड के प्रतिनिधियों से मुलाकात की। अखबार के मुताबिक राष्ट्रपति ने इस बात पर जोर दिया कि स्थानीय सैनिकों को ट्रेनिंग और



युद्ध की तैयारी के काम को मजबूती देनी चाहिए और तिब्बत की स्थिरता और संपन्नता को प्रमोट करने के लिए सकारात्मक शक्ति देने में योगदान करना चाहिए। गौर करने वाली बात यह है कि भारत से लगी सीमा की जिम्मेदारी इसी कमांड को दी गई है।

**लोगों को हो खुशी का एहसास:** शी ने कहा कि तिब्बत में हाई-क्वॉलिटी

का विकास इस सिद्धांत के आधार पर होना चाहिए कि इसके जरिए स्थानीय एकता और विकास को बढ़ावा दिया जाए, लोगों का रोजगार बेहतर किया जाए, उन्हें जोड़ा जाए और स्थानीय लोगों में फायदे, सुरक्षा और खुशी के एहसास को बढ़ाया जा सके। हालांकि, इस दौरे पर जिनपिंग का ध्यान सिर्फ तिब्बत पर नहीं था। ब्रह्मपुत्र नदी और उसकी सहायक

नदी के घाटी का निरीक्षण किया।

**अरुणाचल सीमा का दौरा:** चीनी राष्ट्रपति ने अरुणाचल सीमा का दौरा ऐसे समय पर किया है जब हाल ही में चीन ने पहली बार पूरी तरह बिजली से चालित बुलेट ट्रेन का परिचालन शुरू किया है। उन्होंने पहले कहा था कि नयी बुलेट रेल लाइन सीमा स्थिरता को सुरक्षित रखने में अहम भूमिका निभाएगी। उनका इशारा भारत से लगी अरुणाचल सीमा की ओर था। न्यिंगची अरुणाचल के करीब स्थित तिब्बत का सीमाई नगर है।

**लद्दाख से लेकर अरुणाचल तक गड़वाई है नजरें:** चीन ने हाल ही में ब्रह्मपुत्र नदी घाटी के बीच से एक रणनीतिक रूप से बेहद अहम हाइवे का निर्माण किया है। यह हाइवे मेडोग काउंटी को जोड़ता है जिसकी सीमा अरुणाचल प्रदेश से लगती है। यही नहीं लद्दाख से लेकर अरुणाचल प्रदेश तक भारतीय सरजमीं पर नजरें गड़ाए बैठा चीन अब भारतीय जलसंपदा पर कब्जा करने के लिए दुनिया का सबसे बड़ा बांध बनाने जा रहा है।

## इमरान खान के दुश्मन से मिले अफगान एनएसए

**एजेंसी (वेब वार्ता न्यूज)** लंदन। अफगानिस्तान में तालिबान को 'क्लीनचिट' देने वाली पाकिस्तान सरकार के लिए अपने ही देश में चुनौतियों से निपटने की नौबत आ सकती है। उधर, इमरान खान सरकार अफगान एनएसए के खिलाफ आग उगलती रही, इधर वही छै। सरकार के सबसे बड़े दुश्मन के साथ मुलाकात कर रहे हैं। हमदुल्ला मोहिब लंदन में पूर्व प्रधानमंत्री नवाज शरीफ से मिले हैं और इसके बाद से चर्चा तेज हो गई है कि दोनों राजनीतिक प्लानिंग को अंजाम देने में लगे हैं। आधिकारिक बयान में बताया गया है कि मोहिब और शांति के राज्य मंत्री सैयद सादत नदेरी ने लंदन में 'साझा हित

के मुद्दों पर चर्चा की है। इसके बाद से ही राजनीतिक गलियारों चर्चा तेज हो गई है कि पाकिस्तान की मौजूदा सरकार का रुख देखने के बाद अफगानिस्तान ने उसके विरोधियों से हाथ मिलाने पर ध्यान देना शुरू कर दिया है।

खासकर तब, जब तालिबान के साथ मिलकर लड़ने के आरोप पाकिस्तान की सेना, खुफिया एजेंसियों से लेकर वहां पनप रहे आतंकी संगठनों पर लग रहे हैं। मोहिब ने दावा किया है कि खुफिया एजेंसियों के मुताबिक तालिबान के 15 हजार नए लड़ाके अफगानिस्तान में दाखिल हो रहे हैं जबकि पाकिस्तान से 10 हजार तालिबानी लड़ाके आ चुके हैं।



नासा ने शेयर किया अंतरिक्ष का अद्भुत नजारा

**एजेंसी (वेब वार्ता न्यूज)** वाशिंगटन। अमेरिकी स्पेस एजेंसी नासा का शक्तिशाली हबल स्पेस टेलिस्कोप हफ्तों खराब रहने के बाद अब काम पर लौट आया है। खराब होने से पहले हबल ने ब्रह्मांड की एक से एक शानदार और अद्भुत तस्वीरें कैद की थी। नासा ने ऐसी ही एक तस्वीर इंस्टाग्राम पर शेयर की लोगों से सवाल किया कि इसमें उन्हें क्या-क्या नजर आ रहा है? नासा ने बताया कि इस तस्वीर का केंद्र हबल ने कैमरे में कैद किया है और यह शक्तिशाली ग्रैविटेशनल लेंसिंग से बना है। यह एक ऐसी प्रक्रिया होती है जिससे दूर ब्रह्मांड में स्थित गैलेक्सीज अलग सी, कभी बड़ी तो कभी मुड़ी हुई नजर आती हैं। यह तब होता है जब गैलेक्सी से आ रही रोशनी बीच में किसी ऑब्जेक्ट के गुरुत्वाकर्षण की वजह से मुड़ जाती है।

## यूएई जाने के लिए अभी करना पड़ेगा और इंतजार

**एजेंसी (वेब वार्ता न्यूज)**

दुबई। संयुक्त अरब अमीरात ने भारत, पाकिस्तान, बांग्लादेश और श्रीलंका से दुबई के लिए फ्लाइट्स 28 जुलाई तक के लिए रोक दी हैं। इस बारे में एमिरेट्स एयरलाइन्स ने बयान जारी कर जानकारी दी है। उसने बताया गया है कि ऐसे लोग जो इन देशों के रास्ते पिछले 14 दिन में आए हैं उन्हें देश में कहीं और जाने की इजाजत नहीं होगी।

इसमें कुछ लोगों को छूट दी गई है जिनमें यूएई के नागरिक, गोल्डन वीजा होल्डर और राजनयिक शामिल हैं, जिन्होंने कोविड 19 से जुड़े मानकों को पूरा किया हो। बयान में कहा

जिनको छूट दी गई है जिनमें यूएई के नागरिक, गोल्डन वीजा होल्डर और राजनयिक शामिल

गया है, अगर कोविड-19 नियमों के चलते रूट सस्पेंड होने से आपकी फ्लाइट रद्द हुई है या उस पर असर पड़ा है, तो आपको फौरन रीबुकिंग के लिए हमसे संपर्क की जरूरत नहीं है। आप टिकट रद्द और जब फ्लाइट्स दोबारा चलेंगी तो हमसे संपर्क करिए या अपने बुकिंग ऑफिस की मदद से नए प्लान बनाइए। पिछले महीने यूएई ने 14 देशों से विमानों पर लगे बैन को 21 जुलाई तक के लिए बढ़ाया था। इनमें भारत, पाकिस्तान, श्रीलंका और बांग्लादेश के अलावा,

नाइजीरिया, दक्षिण अफ्रीका, लाइबेरिया, नामीबिया, सियेरा लिओन, कॉन्गो, युगांडा, जांबिया, वियतनाम और नेपाल शामिल थे। **एतिहाद की फ्लाइटें भी रद्द:** इससे पहले संयुक्त अरब अमीरात में रह रहे और वहां जाने की तमन्ना रखने वाले लाखों भारतीयों को यूएई की एतिहाद एयरवेज ने झटका दिया था। एतिहाद एयरवेज ने भारत, पाकिस्तान और बांग्लादेश के लिए विमानों की उड़ान को 31 जुलाई तक के लिए स्थगित कर दिया है। एतिहाद एयरवेज ने ट्विटर पर दी गई जानकारी में कहा कि कोरोना महामारी को देखते हुए भारत से उड़ानों पर प्रतिबंध को बढ़ाया गया है।

बांग्लादेश ने लागू किया सबसे सख्त कोविड-19 लॉकडाउन

**एजेंसी (वेब वार्ता न्यूज)** ढाका। बांग्लादेश ने कोरोना महामारी के व्यापक प्रसार को रोकने के लिए देश में अबतक का सबसे गंभीर राष्ट्रव्यापी लॉकडाउन की घोषणा की है। समाचार एजेंसी सिन्हुआ की रिपोर्ट के अनुसार, बुधवार को बांग्लादेश में ईद अल-अधा के अवसर पर एक सप्ताह के लिए प्रतिबंधों में ढील देने के बाद अधिकारियों ने 23 जुलाई से 5 अगस्त तक सख्त लॉकडाउन का फैसला किया है। बांग्लादेश की सड़कों पर एक बार फिर सेना के जवानों की वापसी हो गई है। इसके साथ ही कानून प्रवर्तन एजेंसियों के सदस्य लोगों की गतिविधियों को रोकने के लिए सड़कों पर लौट आए हैं। एक पुलिस अधिकारी ने राजधानी ढाका में कहा कि जब तक की बहुत जरूरी नहीं होगा, तब तक किसी को भी बाहर जाने की अनुमति नहीं दी जाएगी। लॉकडाउन प्रतिबंधों के तहत सार्वजनिक परिवहन सेवाओं को भी निलंबित कर दिया गया है। इस कारण राजधानी और उसके आसपास के अन्य शहरों में ईद पर अपने गृहनगर आने वाले हजारों लोग फंसे हुए हैं।